

साकेत जो संतु (२२)

अमां ज़ाओ आ लालु लाखीणो तोखे ज़ाओ आ
बालु थी आयो आ सन्तु साकेत जो आयो आ

पूर्व जन्म में अमड़ि बाबा तवहां तपस्या कई आ
जहिं ते रीझी रघुवर प्यारे मिठी वाणी चई आ
कृपा जो वरु तवहां पायो आ तवहां पायो आ॥

सिंधु देश जे मीरपुर गांव तवहां जो जनमु थींदो
असां जो प्यारो संतु सोभारो तवहां जो बचो थी ईंदो
देव मुनियुनि भी गायो आ जहिं खे गायो आ॥

रूप जी राशी रस अविनाशी थींदो प्रेम दानी
रूपु लखाए प्रेमु चखाए कंदो महर बानी
रस जो रस्तो ठाहियो आ साईं अ ठाहियो आ॥

प्रेम परानिधी सची सम्पति खणी साणु ईंदो
भव में भटिकियल दीन दुखियनि सचो द्राणु दींदो
आरियलि अमड़ि नामु भायो आ सदां भायो आ॥

दर्द दीवानी दिलि जहिंजी श्रीजू रट लाए
बृह व्यथा सां इष्ट पहिंजो रोई रोई रीझाए
मुहिबत मींहु वसायो आ मींहु वसायो आ॥

श्री मैगसि नाम सां ब्रार खे सद्दींदो सतिगुरु प्यारो
रस जो रहबरु सद्दिबो सिंधु में नीह नामियारो
श्री राधा नामु रटायो आ साईं अ रटायो आ॥